

Il-Festa tal-Assunta fil-Knisja tal-Madonna tal-Ħlas

Marlene Mangion



Il-Knisja żgħira ddedikata lill-Madonna tal-Ħlas tinsab fl-għelieqi f'Wied is-Sewda, bejn Ħaż-Żebbug u Ħal Qormi, imma tagħmel ma' Ħal Qormi.

F'din il-Knisja tiġi ċelebrata l-festa tal-Assunta. Il-knisja, għandha fundazzjonijiet ta' żewġ għosrien u quddiesja kantata nhar l-festa tal-Assunta, fil-15 t'Awwissu. Quddiesja ieħor tħalla minn Wistin Vial li kien ħalla legat ta' 75 skud. Dak li jifdal mill-imghax kellu jmur għall-ħtiġijiet tal-knisja, b'att tan-Nutar Ġan Battista Curvisieri. Fundazzjoni oħra għall-quddiesja, li tħalliet minn Dun Ġwann Cilia minn Ħal Qormi, kienet tgħid li l-ispejjeż tal-quddiesja jithallsu minn fuq id-dar fi Triq Irjali, Ħal Qormi.

Il-festa ta' Marija Assunta dari kienet issir fil-gurnata tagħha, fil-15 t'Awwissu, imma wara bdiet issir Ħadd wara, b'pompa ikbar. Din kienet tiġbed ammont kbir ta' nies minn Ħal Qormi u Ħaż-Żebbug, kif ukoll minn inħawi oħra ta' Malta. Bħal xi wħud mill-knejjes tal-kampanja, fil-knisja tal-Ħlas, wara li tispicċa l-funzjoni, kienu jitqassmu ħbejziet, kagħak jew ġellewż u xi tazza nbid. Il-festa għadha ssir sal-lum, b'quddiesja u fiera filgħaxija. Wara l-quddiesja li ssir fid-9.30 ta' filgħodu jkun hemm l-preżentazzjoni tat-trabi, u jkunu mistednin ukoll dawk in-nies li pprezentaw t-trabi matul dik is-sena.


Din il-Knisja ħadet dan l-isem għax jingħad li din il-knisja ssejthet hekk peress li fiha kien sar ħafna talb biex Malta tinheles mill-iskjavitù tas-Saraċini. Oħrajn jgħidu li giet imsejha hekk għax ħafna nisa li kienu ser iwelldu, kienu jmorru jitolbu hemmhekk. Wara li jwelldu, ħafna minnhom, kienu jmorru jipprezentaw lit-trabi tagħhom f'din il-Knisja għażiża, biex jirringrazzjaw lill-Madonna

tal-grazzja maqluġha. Din id-drawwa kienet turi ċar id-devozzjoni speċjali lejn il-Madonna bħala Omm divina.

Din il-knisja hi antika ħafna. Fil-fatt jingħad li l-ewwel knisja ddedikata lil Santa Marija tal-Ħlas inbniet fis-seklu ħmistax. Il-knisja jingħad li nbnet fl-1495, u kienet mdaqqsja, imma nieqsa mir-rikkezzi. Madankollu kienet ħelwa ħafna u kienet tiġbed l-attenzjoni tal-bdiewa. Kienet ukoll popolari ħafna man-nies tal-inħawi oħra, għax billi kienet tiġi nofs triq bejn il-Birgu u l-Imdina, l-ibliet ewlenin ta' Malta f'dak iż-żmien, ħafna kienu jieqfu hemm biex jistrieħu mit-triq twila u, fil-mistrieħ jinvistaw lill-Madonna. Ħdejn il-knisja kien hemm ċimiterju żgħir u ħafna kienu jżuruh minn madwar Malta kollha. Lejn nofs tas-seklu sittax il-knisja kienet fi stat ħazin ħafna. Fis-sena 1560, Fra Kristofru Le Boulleur de Montgaurdi, it-teżorier tal-Ordni, li aktarx kien imur għall-kaċċa fl-inħawi magħrufa tal-Ħlas, u li kien devot kbir tal-Madonna, iddecieda li jibni l-knisja mill-ġdid. Hu bena wkoll kamra għar-Rettur fil-ġnejna li hemm fil-qrib. Montgaurdi wkoll ħallas għall-kwadru l-qadim li juri l-Madonna fuq is-sħab u fil-ġnub, lil San Pawl, patrun ta' Malta, u lil San Ġwann il-Battista, patrun tal-Ordni, bl-arma tiegħu isfel nett, u d-data 1573 li turi meta sar il-kwadru. Dan il-kwadru, li sar fuq l-injam, hu ta' preġju artistiku kbir, u llum jinsab fis-sagristija tal-knisja ta' San Ġorġ, f'Ħal Qormi. Montgaurdi kien iżur din l-knisja qabel ma' kien joħrog fuq ix-xwieni tal-Ordni, li tagħhom hu kien Ġeneral, biex il-Madonna tħarsu minn kull periklu, u wara li jasal lura qawwi u sħiħ, kien jerga' jmur biex jirringrazzjaha.

Fiz-żjara tiegħu Monsinjur Dusina fl-1575, żar ħafna knejjes u kappelli. Hu semma l-knisja li kienet tinsab fil-limiti magħrufa Tal-Ħlas. Żjarat apostoliċi oħra saru mill-Isqof Malti Monsinjur Baldassare Cagliares fl-1616 u l-Isqof Monsinjur Balaguer fl-1656. Dawn kollha rrimarkaw li l-knisja tal-Ħlas kellha devozzjoni kbira, kif ukoll tissemma l-ġenerozità kbira tal-Kavallier Montgaurdi li kien benefattur kbir ta' din il-knisja.

Bejn l-aħħar tas-seklu sbatax u nofs is-seklu tmintax sar l-akbar tibdil f'din il-knisja. Mill-viżta ta' Monsinjur Cocco Palmieri fl-1693, jidher li l-knisja nbnet mill-ġdid. Il-bini tal-knisja mill-ġdid sar fuq l-pjanta ta' Lorenzo Gafà. Jidher li l-knisja giet irrangata minħabba li ġarrbet



Ħsara kbira fit-terrimot li kien inħass fl-1 ta' Jannar tal-1693. Jidher li meta sar dan it-tibdil, il-knisja tkabbret fuq wara fejn illum insibu l-kampnar. Il-kapillan ta' Ħal Qormi kiteb Ruma u kien qal li l-poplu Qormi kien lest li jhallas għall-spejjeż, sakemm din tibqa' tagħmel mal-paroċċa ta' Ħal Qormi. Il-permess ingħata u għalhekk mal-faċċata tidher l-arma tal-Papa Klement XI. Fuq ġewwa kien hemm l-arma tal-Isqof Cocco Palmieri, li issa tinsab fis-sagrġistija.

Minn meta l-knisja reġgħet inbniet lejn l-aħħar tas-seklu sbatax saru xi tibdiliet oħra. Is-saqaf tal-knisja huwa sabiħ ħafna, kif inhuma wkoll id-dettalji li fih. Is-saqaf huwa wiehed tond u mibni b'volti mibnijin fil-ġebel b'sengħa kbira. Dawn il-volti huma miserrħin fuq ħnejjiet li huma kemxejn kbar, li kienu saru biex jagħtu aktar saħħa lis-saqaf. Huwa interessanti li s-saqaf ta' din il-knisja jixbah ħafna l-istil tas-saqaf tal-knejjes parrokkjali u dak ta' saqaf ta' knejjes filjali oħra madwar Malta. Dawn wisq probabbli nbnew fl-istess żminijiet. Snin wara li nbniat il-knisja nħass il-bżonn li jinbena portiku addattat. Ma nafux jekk Lorenzo Gafà inkorporax il-portiku fid-disinn tiegħu, għax minn pjanti ta' knejjes oħra li ddisinja hu li fihom portiku, għandhom għamla differenti. Il-portiku li fiha din l-knisja iktar għandu għamla ta' loġġa, u kien iservi biex il-bosta nies li kienu jimxu fit-tul biex iżurju dan is-santwarju jiehdu xi ftit tan-nifs. Fuq wara tal-knisja nsibu kampnar imdaqqas, mgħammar b'żewġ qniepen, li għalkemm ċkejknin fid-daqs, jagħmlu wkoll parti mill-istorja ta' din il-knisja.

Fuq il-qanpiena l-kbira għad hemm is-sena 1699 u l-arma tal-Isqof Cocco Palmieri. Il-kampnar jinstab fuq in-naħa ta' wara tal-knisja u dan jindika li l-knisja, meta tkabbret, thallitilha bla mittiefsa l-parti originali ta' quddiem. Fil-Knisja tal-Madonna tal-Ħlas hemm diversi kwadri ta' pittura, uħud minnhom ta' preġju kbir. Barra mill-kwadru l-antik li kien ħallas għalih l-Kavallier Montgaudi, li illum nsibuh fis-sagrġistija tal-Knisja ta' San Ġorġ Martri f'Ħal Qormi, insibu t-titular l-ġdid tal-Assunta, li jingħad li hu xogħol tal-iskola ta' Frangisku Zahra fl-1773 u li kien sar b'wegħda ta' persuna devota. Fl-apside tal-knisja hemm pittura li turi l-Inkronazzjoni tal-Madonna, li saret fl-1719 mill-pittur Enrio Arnaud, kif jixhed l-Isqof Gori Mancini. Kwadri oħra li darba konna nsibu fil-knisja huma ta' San Tumas, San Sidor, San Pankrazju u d-Duluri.

Fis-sagrġistija nsibu għadd kbir ta' kwadri tal-wegħdi, uħud minnhom antiki u oħrajn iktar riċenti. Dawn jixhdu li nqalgħu grazzi ta' fejqan mill-mard, ħelsien mill-għarqa u ħlas tajjeb. Insibu wkoll ilbiesi ta' trabi li ntbagħtu b'wegħda mill-Kanada. Dan juri li din il-knisja għadha popolari ħafna mal-ommijiet waqt it-tqala.

Il-knisja tal-Madonna tal-Ħlas hi miksiġa b'għadd ġmielu ta' graffiti storiċi li jirrapprezentaw l-istorja. Il-knisja tinsab f'kundizzjoni tajba ħafna u tinfetaħ kull tielet Ħadd tax-xahar, fejn tiġi ċċelebrata quddiesa bil-preżentazzjoni tat-trabi fl-4.30pm.

Ftit ilu ġiet irrestawrata l-Istatwa ta' Santa Marija li hemm quddiem il-Knisja.

TAXI SERVICE

Call Chris Stivala
Mob: 9926 0520